

സബ്മിഷൻ

(1) കുറ്റാടിയിൽ ഫയർ സ്റ്റേഷൻ

ശ്രീ. കെ. പി. കുഞ്ഞമ്മദ് കുട്ടി മാസ്റ്റർ: കോഴിക്കോട് ജില്ലയിൽ ഫയർ സ്റ്റേഷനില്ലാത്ത നിയമസഭാ മണ്ഡലങ്ങളിലൊന്നാണ് കുറ്റാടി. കുറ്റാടിയിലും പരിസര പ്രദേശങ്ങളിലും തീ പിടിത്തവും മറ്റ് അപകടങ്ങളുമുണ്ടാകുമ്പോൾ, കുറ്റാടിയിൽ നിന്ന് 10 കിലോമീറ്റർ അപ്പുറമുള്ള ചേലക്കാട് താലൂക്കിലായി സ്ഥിതി ചെയ്യുന്ന നാദാപുരം ഫയർ സ്റ്റേഷനിൽ നിന്നാണ് അഗ്നിരക്ഷാ സേവനങ്ങൾ ലഭ്യമാകുന്നത്. നാദാപുരം ഫയർസ്റ്റേഷൻ സ്ഥിരം കെട്ടിടത്തിനായി സ്ഥലം ലഭിച്ചിരിക്കുന്നത് ചേലക്കാട് നിന്നും 4 കിലോമീറ്റർ അപ്പുറമുള്ള വടകര - നാദാപുരം റോഡിലാണ്. അതായത് നാദാപുരം സ്റ്റേഷൻ പുതിയ കെട്ടിടത്തിലേയ്ക്ക് മാറുമ്പോൾ കുറ്റാടിയിലേയ്ക്കുള്ള ദൂരം 14 കിലോമീറ്ററായി മാറും. അടുത്തുള്ള മറ്റൊരു സ്റ്റേഷനായ പേരാമ്പ്രയിൽ നിന്നും കുറ്റാടിയിലേയ്ക്ക് 13.5 കിലോമീറ്റർ ദൂരമുണ്ട്. 240 തീപിടിത്ത അപകടങ്ങളാണ് കഴിഞ്ഞ 4 വർഷത്തിനിടെ കുറ്റാടി മേഖലയിൽ നിന്നുണ്ടായിട്ടുള്ളത്. അതിവേഗം വളർന്നുകൊണ്ടിരിക്കുന്ന കുറ്റാടി - തൊട്ടിൽപ്പാലം ടൗണുകളിൽ, കടകളിലും വ്യാപാര സമുച്ചയങ്ങളിലും ചെറുതും വലുതുമായ തീപിടിത്തങ്ങൾ ഉണ്ടാകാറുണ്ട്.

05-02-2022 ന് കുറ്റ്യാടി ടൗണിലുണ്ടായ തീപിടിത്തത്തെത്തുടർന്ന് വലിയ നാശനഷ്ടമാണുണ്ടായത്. നാദാപുരം, പേരാമ്പ്ര ഫയർ സ്റ്റേഷനുകളിൽനിന്ന് ഫയർഫോഴ്സ് സംവിധാനങ്ങൾ എത്തുമ്പോഴേക്കും 5 കടകൾ കത്തി നശിച്ചിരുന്നു. പിറ്റേ ദിവസം കുറ്റ്യാടിക്കടുത്ത് ഒരു തേങ്ങാകൂടയ്ക്ക് തീ പിടിച്ചപ്പോഴും ഇതേ അനുഭവമാണ് ഉണ്ടായത്. 2021-ൽ കുറ്റ്യാടി ചുരത്തിൽ 3 വാഹനങ്ങൾക്ക് തീപിടിക്കുകയുണ്ടായി. ചുരത്തിൽ വാഹനാപകടങ്ങളും കാടിന് തീപിടിത്തവും പതിവാണ്. കുറ്റ്യാടി പുഴയിൽ മുങ്ങിമരണം പലപ്പോഴായി ഉണ്ടാകാറുണ്ട്. ജാനകിക്കാട് ഇക്കോ ടൂറിസം കേന്ദ്രത്തിൽ യുവാക്കളുടെ മുങ്ങി മരണം പതിവാണ്. മഴ പെയ്താൽ ഉരുൾപൊട്ടലും വെള്ളപ്പൊക്കവും ഉണ്ടാകാറുണ്ട്. മരം വീഴ്ച, കിണർ അപകടങ്ങൾ, കെട്ടിട നിർമ്മാണ അപകടങ്ങൾ, പുകപ്പുര തീപിടിത്തം എന്നിവയും പതിവാണ്. ഇക്കാര്യങ്ങൾ പരിഗണിച്ചുകൊണ്ട് കുറ്റ്യാടി മണ്ഡലത്തിലെ കുറ്റ്യാടിയിൽ ഒരു ഫയർ സ്റ്റേഷൻ സ്ഥാപിക്കുന്നതിനാവശ്യമായ നടപടികൾ സ്വീകരിക്കണമെന്ന് ഈ സബ്മിഷനിലൂടെ വിനയപൂർവ്വം അഭ്യർത്ഥിക്കുന്നു.

മുഖ്യമന്ത്രി (ശ്രീ. പിണറായി വിജയൻ): സർ, ഓരോ പ്രദേശത്തെ

ജനസാന്ദ്രത, റെസ്പോൺസ് ടൈം, ഭൂപ്രകൃതി സംബന്ധമായ പ്രത്യേകതകൾ,

തീർത്ഥാടന കേന്ദ്രങ്ങൾ, വ്യാപാര വാണിജ്യ സ്ഥാപനങ്ങളുടെ സാന്നിദ്ധ്യം, ജല ലഭ്യത തുടങ്ങിയവ അടിസ്ഥാനപ്പെടുത്തിയാണ് പൊതുവെ ഫയർ സ്റ്റേഷനുകൾ ആരംഭിക്കുന്നത്. കുറ്റ്യാടി മേഖലയിലെ രക്ഷാപ്രവർത്തനങ്ങൾ നിലവിൽ നടത്തുന്നത് നാദാപുരം, പേരാമ്പ്ര, വടകര എന്നീ അഗ്നിരക്ഷാ നിലയങ്ങളിൽ നിന്നാണ്. അടുത്ത കാലത്ത് കുറ്റ്യാടി പ്രദേശത്തുണ്ടായ അഗ്നിബാധയിലും പ്രസ്തുത നിലയങ്ങൾ സമയബന്ധിതമായിതന്നെ നല്ല നിലയിൽ സേവനം നൽകിയിട്ടുണ്ട്. സംസ്ഥാനത്ത് പുതിയ ഫയർസ്റ്റേഷനുകൾ ആരംഭിക്കുന്നതിന് നിലവിൽ തീരുമാനമെടുത്തിട്ടില്ല. പുതിയ സ്റ്റേഷനുകൾ ആരംഭിക്കുന്നതിന് തീരുമാനമെടുക്കുന്ന ഘട്ടത്തിൽ കുറ്റ്യാടി മണ്ഡലത്തിലും ഫയർ സ്റ്റേഷൻ അനുവദിക്കുന്ന കാര്യം പരിശോധിക്കാവുന്നതാണ്.

(2) വാട്ടർ അതോറിറ്റി ജീവനക്കാരുടെ ശമ്പള പരിഷ്കരണം

ശ്രീ. ജി. എസ്. ജയലാൽ: സർ, കേരള വാട്ടർ അതോറിറ്റി ജീവനക്കാരുടെ ശമ്പളവും പെൻഷനും കാലാനുസൃതമായി പരിഷ്കരിക്കണമെന്ന് ആവശ്യപ്പെട്ടുകൊണ്ടാണ് ഞാൻ ഈ സബ്മിഷൻ അവതരിപ്പിക്കുന്നത്. ശ്രീ. കെ. മോഹൻദാസ് ഐ.എ.എസ്. റിട്ടയേർഡ്

ചെയർമാനായിട്ടുള്ള ശമ്പള പരിഷ്കരണ കമ്മീഷന്റെ നാലാമത് റിപ്പോർട്ടായി കേരള വാട്ടർ അതോറിറ്റി ജീവനക്കാരുടെ ശമ്പളവും പെൻഷനും പരിഷ്കരിക്കാനുള്ള നിർദ്ദേശങ്ങളടങ്ങിയ ശിപാർശ 2021 ജൂലൈ മാസം സർക്കാരിന് നൽകിയിരുന്നു. വിവിധ വിഭാഗങ്ങളുടെ പരിശോധനകൾക്കുശേഷം പരിഷ്കരണം നടപ്പിലാക്കാൻ വേണ്ട അധിക തുക എങ്ങനെ കണ്ടെത്തുമെന്ന് റിപ്പോർട്ട് ആവശ്യപ്പെട്ടുകൊണ്ട് 2022 ജനുവരിയിൽ ധനവകുപ്പ് ഫയൽ മടക്കിയിരുന്നു. ആയതിന് വാട്ടർ അതോറിറ്റി ഫെബ്രുവരി രണ്ടാം വാരത്തിൽ നിർദ്ദേശങ്ങൾ ഉൾപ്പെടുത്തിക്കൊണ്ട് സർക്കാരിലേയ്ക്ക് റിപ്പോർട്ട് നൽകിയിട്ടുള്ളതാണ്. സർക്കാരിന്റെ ഏറ്റവും പ്രധാനപ്പെട്ട ജനസേവനമായിട്ടുള്ള കുടിവെള്ള വിതരണം നടത്തുന്ന സ്ഥാപനമാണ് കേരള വാട്ടർ അതോറിറ്റി. അഞ്ചരലക്ഷത്തിലധികംവരുന്ന സർക്കാർ ജീവനക്കാർക്കും അദ്ധ്യാപകർക്കും പരിഷ്കരിച്ച ശമ്പളവും പെൻഷനും നടപ്പിലാക്കി ഒരു വർഷം കഴിഞ്ഞിട്ടും സ്തുത്യർഹമായ കുടിവെള്ള വിതരണം നടത്തുന്ന വാട്ടർ അതോറിറ്റി മേഖലയിലെ ജീവനക്കാരുടെ ശമ്പളവും പെൻഷനും പരിഷ്കരിക്കാത്തത് ജീവനക്കാരുടെ ഇടയിൽ വലിയ

പ്രതിഷേധമുണ്ടാക്കുന്നത് ഏറ്റവും വലിയ പ്രശ്നമാണ്. അവരുടെ ശമ്പള പരിഷ്കരണം നടപ്പിലാക്കിയിട്ട് ഏഴ് വർഷമായി. അതുകൊണ്ട് ഈ വിഷയത്തിൽ അടിയന്തര പ്രാധാന്യം കൊടുത്തുകൊണ്ട് വാട്ടർ അതോറിറ്റിയുടെ ജീവനക്കാർക്ക് ശമ്പളപരിഷ്കരണം നടപ്പിലാക്കണമെന്ന് സബ്മിഷനിലൂടെ ഞാൻ അഭ്യർത്ഥിക്കുകയാണ്.

ജലവിഭവ വകുപ്പുമന്ത്രി (ശ്രീ. റോഷി അഗസ്റ്റിൻ): സർ, 06.11.2019-ലെ 414/2019-ാം നമ്പർ സർക്കാർ ഉത്തരവ് പ്രകാരം സംസ്ഥാന സർക്കാർ ജീവനക്കാരുടെ ശമ്പളവും ആനുകൂല്യങ്ങളും പരിഷ്കരിക്കുന്നതിലേക്ക് 11-ാം ശമ്പള കമ്മീഷനെ നിയോഗിച്ചിരുന്നു. തുടർന്ന് കേരള വാട്ടർ അതോറിറ്റിയിലെ ജീവനക്കാരുടെ ശമ്പളവും ആനുകൂല്യങ്ങളും പരിഷ്കരിക്കുന്നതിലേക്ക് ഇതേ കമ്മീഷനെ 17.03.2020-ലെ സർക്കാർ ഉത്തരവ് പ്രകാരം ചുമതലപ്പെടുത്തി. തുടർന്ന് ശമ്പള കമ്മീഷൻ ചെയർമാനായ ശ്രീ. മോഹൻദാസ് ഐ.എ.എസ്. റിട്ടയേർഡ് കമ്മീഷന്റെ നാലാം റിപ്പോർട്ടായി കേരള വാട്ടർ അതോറിറ്റി ജീവനക്കാരുടെ ശമ്പളവും പെൻഷനും പരിഷ്കരിക്കാനുള്ള നിർദ്ദേശങ്ങളടങ്ങിയ ശിപാർശകൾ 2021 ജൂലൈ മാസം സർക്കാരിന് സമർപ്പിച്ചു. തുടർന്ന് കമ്മീഷൻ റിപ്പോർട്ടിന്റെ

ശിപാർശകൾ പരിശോധിക്കുന്നതിനും പ്രസ്തുത നടപടികൾക്കായി ഫയൽ C2/96/2021WRD പ്രകാരം ധനകാര്യ വകുപ്പിലേയ്ക്ക് 2021 ജൂലൈ മാസം അയച്ചുകൊടുത്തു. ധനകാര്യ വകുപ്പിന്റെ 12-08-2015-ലെ സർക്കുലർ പ്രകാരമുള്ള വിവിധ രേഖകളും വിവരങ്ങളും തുടർന്നും ലഭ്യമാക്കിയിരുന്നു. ശമ്പളപരിഷ്കരണത്തിനുവേണ്ട അധികച്ചെലവ് എത്രയാണെന്നും വാട്ടർ അതോറിറ്റി ഈ അധികച്ചെലവ് എങ്ങനെയാണ് കണ്ടെത്തുന്നതെന്നും സംബന്ധിച്ച വിശദാംശങ്ങൾ ലഭ്യമാക്കാൻ ധനകാര്യവകുപ്പ് ഭരണ വകുപ്പിനോട് ആവശ്യപ്പെട്ടതിന്റെയടിസ്ഥാനത്തിൽ ഇക്കാര്യത്തിൽ കേരള വാട്ടർ അതോറിറ്റി മാനേജിംഗ് ഡയറക്ടർ ലഭ്യമാക്കിയ റിപ്പോർട്ട് സഹിതം ഫയൽ 16-02-2022-ന് ധനകാര്യ വകുപ്പിന് വീണ്ടും ലഭ്യമാക്കിയിരിക്കുകയാണ്. ചട്ട പ്രകാരമുള്ള പരിശോധനകളും അനുബന്ധ നടപടികളും പൂർത്തിയാകുന്ന മുറയ്ക്ക് കേരള വാട്ടർ അതോറിറ്റി ജീവനക്കാരുടെ ശമ്പളവും പെൻഷനും കാലാനുസൃതമായി പരിഷ്കരിച്ച് ഉത്തരവ് പുറപ്പെടുവിക്കുന്നതാണ്.

(3) വൈദ്യുതി എത്തിക്കുന്നതിന് നടപടി

ശ്രീമതി ശാന്തകുമാരി കെ.: സർ, കോങ്ങാട് നിയോജകമണ്ഡലത്തിലെ

പുഞ്ചോല പ്രദേശത്തുള്ള ഓടക്കുന്ന് നിവാസികൾക്ക് വൈദ്യുതി എത്തിക്കണമെന്നാവശ്യപ്പെടുന്നതാണ് എന്റെ സബ്മിഷൻ. 32-ഓളം വരുന്ന കുടുംബങ്ങൾ ഇപ്പോൾ ഈ ഓടക്കുന്ന് എന്ന പ്രദേശത്ത് താമസിച്ചുവരികയാണ്. 45 ഓളം കുടുംബങ്ങൾ താമസിച്ചിരുന്ന സ്ഥലത്താണ് ഇപ്പോൾ 32 കുടുംബങ്ങൾ താമസിക്കുന്നത്. ഇവർക്ക് വൈദ്യുതി എത്തിക്കുന്നതിനുവേണ്ടി ശ്രീ. എ. കെ. ബാലൻ വൈദ്യുതി വകുപ്പുമന്ത്രിയായിരുന്ന കാലഘട്ടത്തിൽ സമ്പൂർണ്ണ വൈദ്യുതീകരണത്തിൽ ഉൾപ്പെട്ടുകൊണ്ട് ഈ പ്രദേശത്ത് വൈദ്യുതി എത്തിക്കുന്നതിനുവേണ്ടി കെ.എസ്.ഇ.ബി.യുടെ സഹായത്തോടെ 85 ഓളം ഇലക്ട്രിക് പോസ്റ്റുകൾ കാഞ്ഞിരം ടൗണിൽ നിന്ന് തദ്ദേശവാസികൾ സ്വന്തം ചെലവിൽ കടത്തിക്കൊണ്ടുപോയി ഓടക്കുന്ന് പ്രദേശത്തിൽ കൊണ്ടിടുകയാണുണ്ടായത്. ഇപ്പോഴും അത് പ്രവർത്തനക്ഷമമല്ലാതെ കിടക്കുന്നു. യഥാർത്ഥത്തിൽ ആ പ്രദേശത്തിലെ നിവാസികൾക്ക് വൈദ്യുതി കിട്ടാക്കുന്നിയാലി മാറിക്കൊണ്ടിരിക്കുകയാണ്. 1972-മുതൽ പട്ടയം ലഭ്യമാക്കി അവിടെ താമസിക്കുന്ന പല കുടുംബങ്ങളും നിയമാനുസരണമായി..... (.....ബഹളം.....)

(ഡയസിന് മുന്നിൽനിന്ന് മുദ്രാവാക്യം വിളിച്ചുകൊണ്ടിരുന്ന പ്രതിപക്ഷ അംഗങ്ങൾ ചെയറിനെ മറച്ചുകൊണ്ട് ബാനർ ഉയർത്തിക്കാട്ടി ബഹളമുണ്ടാക്കിക്കൊണ്ടിരുന്നു.)

മി. സ്പീക്കർ: ബാനർ മാറ്റണം..... (.....ബഹളം.....) ബാനർ മാറ്റണം..... (.....ബഹളം.....) ഇത് ചട്ടങ്ങൾക്ക് എതിരാണ്. ബാനർ മാറ്റണം, ഇത് ചട്ട വിരുദ്ധമാണ്. ബഹുമാനപ്പെട്ട പ്രതിപക്ഷ നേതാവ് ഇതിന് കൂട്ടനിൽക്കുന്നതും ഇത് അംഗീകരിക്കുന്നതും ഉചിതമല്ല.

(ഭരണപക്ഷാംഗങ്ങൾ ബഹു. ചീഫ് വിപിന്റെ സീറ്റിനരികിൽ വന്നുനിന്ന് ബഹളം വച്ചു.) ബാനർ ഇവിടെ നിന്ന് മാറ്റണം. (.....ബഹളം.....) ചെയറിനെ മറയ്ക്കുന്നത് ശരിയല്ല.

(സ്പീക്കറുടെ മുഖം മറയ്ക്കുകവിധം പ്രതിപക്ഷാംഗങ്ങൾ ബാനർ ഉയർത്തി മുദ്രാവാക്യം വിളിച്ചതിനെ തുടർന്നുണ്ടായ ഭരണ-പ്രതിപക്ഷ ബഹളം കാരണം രാവിലെ 10.28-ന് സഭ നിർത്തി വച്ചു.)